

**JUM L-AHHAR HAQQ***Ta' DUN FRANS CAMILLERI*

Tal-biża', tat-twerwir u qilla kbira  
 ikun il-jum tal-haqq. Mifxul u mrieghed,  
 min għasar demm il-fqir tħammru t-tifkira  
 u s-saħta f'dak il-għajb ma' ismu mqieghed.

Jum tat-tkexkix għal min għamel ilsira  
 ta' gismu lil mart għajru, għal min wieghed  
 genna ta' l-art u daħak b'tifla fqira  
 li halla tul is-snin tibki u titniehed.

Ifegġ il-jum ta' rebħ għal min bla ħtija  
 xeħtuh il-ħabs, qerduh, littmu 'l uliedu,  
 għal min, għax ħabb lill-fqir, bata l-moħqrija.

Dinja miħuta, għad jasal il-jum tiegħek  
 u tħallas talli fnejt l-eroj li riedu  
 jikxfu wiċċek qarrieq u ssieltu miegħek!

**ID-DAR***Ta' DUN FRANS CAMILLERI*

Sejta ta' mħabba fejn il-qlub ferħana  
 jgħixu fis-sliem, henjin fix-xemx tal-ħajja,  
 int taf il-ħlewwa, il-ferħ u l-mewġ tal-għana  
 li jfawwar f'dawk il-qlub; u taf il-ġrajja

ta' dmugh u għaks meta l-ulied kotrana  
 jingabru madwar mejda, hekk bħal qtajja'  
 għasafar żgħar li, imsejkna, il-frak tagħna  
 jixxennqu u ma jsibuhx fl-egħlieqi u l-plajja.

Hemm f'qalbek moħbijin fl-ikbar misterju  
 il-ħajja u l-mewt. Int tifraħ fi twelidna  
 u tibki t-tluq qalil għaċ-ċimiterju.

Int tilqa' wlied l-ulied minn żmien għal żmien...  
 u waqt li nħallu fik ħajjitna u ġidna,  
 tilmah dik-bidla, siekta... bla waqfien.

**BLACKIE***Ta' A. CREMONA**(Jaqbad man-Numru ta' qabel mill-pagna 91)*

**W**ARA xi siegħa u nofs, b'qalbhom ittaqtaq bil-biża' li jil-  
 taqgħu ma' xi xkiel ta' attack mill-ajru għalgharrieda,  
 sabu ruħhom fid-dar iċ-ċkejnkna ta' l-Imdina.

Blackie, malli sab ruħu meħlus minn dak l-għeluq ta'  
 ġewwa ċ-ċurniena, bla ma jaf kif u l-għala, beda jdur 'l hawn u  
 'l hinn ifittex b'għajnejh u bin-naska l-irkejjen ta' dari; ħarstu  
 jdawwarha 'l hawn u 'l hinn: lejn il-ħitan, is-saqaf, u l-iktar  
 lejn il-fetħa ta' l-isprall tal-kantina l-ġdida. Għalkemm xamm  
 ir-riħa ta' l-ikel, bħalma kien ixomm fid-dar fejn kien trabba,  
 beda jintebah li kienu ġibuh taħt saqaf ieħor. Hu xejn ma fettex,  
 bħal dari, li jmur jitmelles ma' riglejn Delina jew Rożina, jew  
 imur f'ħoġorhom, jew imur jitrekken għas-šhana tal-kuċiniera.  
 Hsiebu kien band'oħra, ifittex xi tieqa għal barra. Għalxejn dawk  
 iż-żewġt ibniet kienu jerfghuh f'ħoġorhom u jziegħlu bih: għa-  
 lih kienu donnhom nies barranin, moħħu biex jizloq minn taħt  
 idejhom u jxammam 'l hawn u 'l hinn, iwaqqaf widnejh għal  
 kull hoss li jisma' u jingħi.

"Dak il-qattus moħħu barra. Ara, Delina, li ma jaħrablekx,  
 għax jekk joħroġ ma nsibuhx iżjed", dlonk qabżet tgħid l-omm  
 meta rat lil Delina terħi minn idejha l-qattus, u dan ħabat sa  
 jitle' t-taraġ tal-kantina.

Delina u Rożina ftieħmu, għalhekk, li jagħlqu l-qattus taħt  
 it-taraġ tal-kantina sakemm jidra, qalu huma. Izda wara li xeħ-  
 tuh hemmhekk, il-qattus beda jingħi u jħarbex il-bieb b'saqajh,  
 u kellhom joħroġuh. Tellgħuh fil-kmamar ta' fuq, fuq is-sodda,  
 imma l-qattus ma kellu saħar joqgħod imkien; tellgħuh fuq il-  
 bejt—dejjem f'idejn Delina u Rożina. Minn dak il-għoli, Blackie  
 tafa' l-ħarsa tiegħu lejn dik il-medda raba' kollha ħdura u għo-  
 rof, għoljiet u bini ta' rħula, u fil-bogħod 'il bogħod, bini ta'  
 bliet u kampnari jmissu mas-sema li kien beda jintefa u jinħeba  
 fiċ-ċpar irmiedi ta' fil-għaxija meta x-xemx kienet qiegħda tgħib  
 ftit ftit min-naħa ta' l-Imtarfa. Il-ħarsa tal-qattus b'dawk l-għaj-  
 nejn ileqqu u jibru kienu jagħtuk x'taħseb li kien qiegħed ifit-  
 tex dik id-dar li issa kienu firduh minnha bix-xewqa kbira li jarga'  
 jithenna bl-irkejjen u bl-inħawi tagħha li qalbu kienet qiegħda  
 tixxennaq għalihom.